

# పెండ్లి

## నిశ్చితార్థం

“ఏరా ఎంగటేశూ..నిన్ను రమ్మనింది ఎప్పుడ్రా” అరిచాడు సిద్ధారెడ్డి.

నేల చూపులు చూస్తూ తలగోక్కుంటూ నిలబడుకున్నేడు ఎంగటేశు.

“అక్కరయితే నూర్లకునూర్లు డబ్బు కావాలని వస్తారు, పని ఉండాది పద్దన్నే రాండిరా అంటే రారు..పోపో..పొయ్యి వంటోళ్లకు సాయం చేయిపో”

పరుగులాంటి నడకతో వంటలు తయారవుతున్న చోటుకు పోయాడు ఎంగటేశు.

వంద అంకణాల ఇల్లది. మొదటి అంతస్తు ఉంది. ఇంటి చుట్టూ ఎకరా స్థలంలో ప్రహారీ గోడ. ఆ స్థలం మధ్యలో ఇల్లు. ఇంటికి నాలుగువైపులా నాలుగు ద్వారాలు, ఆగ్నేయమూలగా ఖాళీపెట్టె. అందులోనే కారు, బైక్, ట్రాక్టర్లు ఉన్నాయి. మిగిలిన స్థలమంతా పూలచెట్లు. ఇంటికి ఉన్న నాలుగు ద్వారాలకు అనుగుణంగా తోటలోకి సిమెంట్ దారి. దారికి ఇరువైపులా రకరకాల పూలమొక్కలు. మధ్యలో పచ్చిక. ఆ ఇల్లు సినిమా సెటింగ్ మాదిరిగా ఉంటాది. వందమంది బంధువులు వచ్చినా ఏ ఇబ్బంది లేకుండా ఉండచ్చు.

ఇంటి ముందున్న ఖాళీస్థలమంతా షామియానాలు వేశారు. ఎడమవైపున షామియానా కింద బెంగళూరు నుంచి వచ్చిన వంటవాళ్లు పదిమంది వంటపనిలో ఉన్నారు. వారికి ఆ వూరివాళ్ళు మరో పదిమంది సాయం చేస్తున్నారు. వాళ్లతో కలిశాడు ఎంగటేశు.

ప్రహారీ గోడకున్న ప్రధాన గేటు దగ్గర కుర్చీలో కూర్చుని ఉన్నాడు సిద్ధారెడ్డి.

సమయం ఎనిమిది గంటలు కావస్తాఉంది. మబ్బులు లేని ఆకాశంలో సూర్యుడు ప్రకాశవంతంగా ఉన్నాడు. మార్చినెల ఆఖరు కావడంతో గాలి వీస్తున్నా ఉక్కగానే ఉంది. ముందురోజే వచ్చిన బంధువులతో ఇల్లంతా సందడిగా ఉంది.

“బంధువులందురూ వచ్చేసినారా?” నాగిరెడ్డి పలకరించినాడు లోపలికి వస్తూ.

“ఈ వూర్లో ఉండేవోళ్లే ఇయ్యాలకు వస్తాంటే బయటూర్లనుంచి అప్పుడే వస్తారా” నిష్ఠూరంగా అన్నాడు సిద్ధారెడ్డి.

“రాత్రి నువ్వు ఫోన్ చేసి చెప్పినావా.. పద్దన్నే రావాలనుకుంటి. షాపు తెరకుండా వచ్చేస్తే పిల్లగాడు లేటుగా తీస్తాడు. పద్దన్నే వోని ఇంటికి పోయి వోన్ని నిద్ర లేపి పిల్చుకోనొచ్చి, షాపు తీసి వస్తాండా” తన ఆలస్యానికి సంజాయిషీ యిచ్చుకున్నాడు నాగిరెడ్డి.

“రా..కుచ్చో..ఎంగటేశూ..కాఫీ ఒగ్గాను తేరా.. బండిలో రాలేదేమి.. ఒగనివే వచ్చినావు..”

“బండి ఇంటికాన్నే పెట్టేసి వచ్చినా.. పద్దన్నే నడిసినట్లు ఉంటాదని. పిల్లోడు, మీ మరదలు బండిలో వస్తారు.” కుర్చీలో కూర్చుంటూ బదులిచ్చాడు నాగిరెడ్డి.

“వూర్లో మన బంధువులందరికీ చెప్పినా.. బయటూర్లో ఉండే ముఖ్యమయిన బంధువులకూ చెప్పినా.. ఇంగా చానామంది రావల్ల”

“నిశ్చితార్థానికే ఎందుకన్నా అందరికీ చెప్పినావు.. పెండ్లికి చెప్పాల.. రెండుసార్లు ఖర్చుకదా..” ఎంగటేశు తెచ్చిన కాఫీ తాగతా అడిగినాడు నాగిరెడ్డి.

“ఖర్చుకానీలేప్పా.. ఇంగెవురికి ఖర్చు చేయల్ల. ఉండేది ఒగబిడ్డ.”

“పిల్లోడోళ్లు ఉండేవాళ్లైనా”

“మనంత కాదు.. బాగుండేవాళ్లే.. వాళ్లకూ ఒగడే కొడుకు.. ఇంజనీరింగ్ చదివినాడు.. తొందర్లో అమెరికా పోతాండాడు.”

“అయితే మనపాప కూడా అమెరికా పోతాదా”

“అంతేగదా.. మొగుడొగతావన, భార్యొగతావన ఉంటారా? అమెరికా పోతాండాడనే మన బిడ్డను ఇస్తాండేది. ఈ వూర్లో ఉండే వాళ్లయితే ఎంతమంది లేరు?”

“కట్నం ఏమాత్రం ఇస్తాందారు?”

“వోళ్లమో దండిగానే అడిగినారప్పా.. నేను ఒగటే మాట చెప్పినా.. మీరడిగినంత కట్నం ఇస్తా.. మాకు పీలేర్లో ఒడ్ల మిషనుండాది. ఒగసినిమా హోలుండాది. నాలుగు ఇండ్లుండాది. రెండంగళ్లు ఉండాది. ఇయ్యన్నీ ఏమీ వద్దా మళ్ల.. అని అన్నే” అంటా పకపకా నవ్వినాడు సిద్ధారెడ్డి

ఆయన నవ్వుకు జతకలిపాడు నాగిరెడ్డి.

గేటుదగ్గరకు వచ్చిన కుక్కలను “హయ్..హయ్..” అంటా తరిమి సిద్ధారెడ్డి తిరిగి మాట్లాడడం మొదలు పెట్టాడు “అట్లంటే ఎట్ల బావా.. అని నసిగె పిల్లోని చిన్నాయన. ముప్పై లక్షల క్యాష్, కేజీ బంగారు, ఒక కారు, పెండ్లి మనం చేసిచ్చేటిగా ఖరారు చేసుకున్నేం”

“ఆహా.. ఇంతకట్నం ఈ వూర్లో ఇంతవరకూ ఎవ్వరూ ఈలేదన్నా..”

“వుండే సొమ్మంతా నెత్తికెత్తుకోని పోతామా.. మన బిడ్డకే కదా ఇస్తాండాం..”

“ఏంబా.. నువ్వీడ కుచ్చోనుండావు.. వాళ్లమో నాదగ్గరికి వచ్చి అడగతాండారు.. చక్కెర చాల్లేదంట..” పద్మావతమ్మ వచ్చి చెప్పింది.

“దానికి మళ్ల నాకాడికి రావాల్సా.. ఎంతకావాల్సో ఎవురినయినా మనిషినంపిచ్చి తెప్పించు”

“ఏం నాగిరెడ్డి.. మా ఇంటికళ్ల వచ్చేదే మానుకున్నేవే.. నేను పోతాండా.. పనుండాది” అంటా నాగిరెడ్డి సమాధానం కోసం ఎదురు చూడకుండా పరుగులాంటి నడకతో వెళ్లిపోయింది పద్మావతమ్మ.

వంటలు తయారవుతున్న వైపు పరిశీలనగా చూశాడు నాగిరెడ్డి.

“చానామంది వంటలు చేస్తాండారు కదాన్నా.. ఎంతమందికి.”

“బదునూర్లమందికి చేపిస్తాండామప్పా..”

“అంతమందికా..!”

“అడ చూస్తాండావు కదా.. వంటపనిచేసేతావన్నే ఇరవైమందికి పైగా ఉందారు. వూర్లో మన బంధువులందరికీ చెప్పిండాము.. బ్యాండ్ సెట్ వస్తాది. వాళ్ళొగ ఇరవైమంది.”

“పెళ్లికొడుకోళ్లు ఎంతమంది వస్తారు..”

“వాళ్లా.. దూరంకదా.. రెండు టాటా సుమోళ్లో వస్తామన్నేరు. ఇరవైమంది ఉంటారేమో.. మనం ఉండూరోళ్లం.. ఆ మాత్రం ఆర్భాటం లేకుంటే ఎట్ల.. రెండు రకాల తాళింపులు. రెండు పచ్చళ్లు. రెండు రకాల స్వీట్లు. పప్పు, సాంబారు, రసం. వెజిటబుల్ రైస్.. పెరుగుపచ్చడి.. మొత్తం. ఇరవై రెండు రకాల ఐటంలు చేపిస్తాండాం.. ఒక్క భోజనానికే ముప్పై వేలు ఖర్చు చేస్తాండాం..” గర్వంగా చెప్పాడు సిద్ధారెడ్డి.

“ఈ లెక్కన పెండ్లికి ఎంత ఖర్చు చేస్తావునా..”

“నేను చెప్పేదేముండాది.. చూస్తావు కదా..” నవ్వుతా చెప్పినాడు సిద్ధారెడ్డి.

లగ్నం

“రెండు కేజీల బెల్లం., సేమ్యా పొట్లం ఒగటి., రెండు రూపాయలకు యాలక్కాయలు., నాలుగు కేజీల జిలకర మసూర., అరకేజీ కందిబేడలు., కాలికేజీ పచ్చిమిరపకాయలు., కేజీ టమేటాలు., అరకేజీ వంకాయలు., రెండు రూపాయలకు కొత్తిమీరకరేపాకు., ఎర్రగడ్డలు కేజీ., తెల్లగడ్డలు., పది రూపాయలకు తమల పాకులు., పది రూపాయలకు వక్కలు., రెండు రూపాయలకు కర్పూరం., కడ్డీలు ఒక పేకెట్టు., టెంకాయలు రెండు.. ఇంతేనా.. ఇంగేమన్నా కావాలన్నా” అడిగినాడు అంగడతను.

తలబరుక్కుంటా.. “ఇంగేమీ గెవనానికి రాలేదే.. అంతేలే.. మరిసిపోతే మళ్లా వస్తాలే.. ఎందూరం.. దెగ్గిరే కదా” అన్నాడు ఎంగటేసు.

లిస్టంతా చూస్తూ “ఏమి ఎంగటేశూ.. చానా సరుకులు కొంటాండావే..” అడిగాడు అంగడతను.

“మా బిడ్డకు లగ్నమన్నా..”

“ఎప్పుడు..”

“ఈ పొద్దేనా.. సందేళ..”

“మాకు చెప్పలేదే..”

“రండినా.. ఇంట్లో అందురూ వచ్చేయండినా” నవ్వుతా చెప్పినాడు ఎంగటేకు.

“పందినమ్మినావా.. దుడ్డేడిది?”

“నూటికి ఇన్నూటికి పందిని అమ్మతామా.. సిద్ధారెడ్డన్న దెగ్గిర రెండు నూర్లు తెచ్చినా”

“నూటతొంభై రెండు రూపాయలయిండాది. రెండు రూపాయలు తోసేసి నూటతొంభై ఈ” అంటా సరుకులన్నీ సంచిలో పెట్టి ఇచ్చాడు అంగడతను.

డబ్బులు ఇచ్చేసి, సరుకులు తీసుకుని ఇంటికి వచ్చేప్పటికి సమయం ఎనిమిది గంటలు.

ఇంటి ముందు పేడతో అలికి ముగ్గు ఏస్తాండే కోటమ్మ “సామాన్లు తెచ్చేదానికి ఇయ్యరవ పట్టించా.. బిన్నే వచ్చింటేనేమి.. పొద్దెగబడతాండ్లా.. అన్నాలు కూరలు ఎప్పుడు చేసేది” అరిచింది ఎంగటేశును.

“ఏం చేసేదే.. తెల్లారేలకు అంగళ్ళు తీయడ్డో.. నిన్న రెడ్డి పొద్దుగూంకముందే ఇచ్చింటే నిన్ననే తెచ్చేసిండు.. బిన్నే చెయ్యండి.. పాప యాదా” అంటా సరుకుల సంచి ఇంట్లో పెట్టినాడు.

“పావ నీళ్లకు పోయిండాదిలే.. రెండు శేర్ల బియ్యం తీసి కుండలో నానెయ్యి.. వస్తాండా.. ముగ్గేసేసినా..” అంది కోటమ్మ.

“నేను పొయ్యికాడ కుచ్చింటే పందల ఎల్లతోలడ్డా..”

“సిద్దప్ప తోలకపోయిండాడులే.. కిట్టమ్మా.. కిట్టమ్మా.. మీ మామ సామాన్లు తెచ్చిండాడు.. రామ్మే..” అంటా కేకేసింది కోటమ్మ.

సంచిలోనించీ సరుకులన్నీ బయటకు తీశాడు ఎంగటేశు. బియ్యం పావుతో కొలత పెట్టి చేటలో వేశాడు.

“బియ్యం చానా బాగుండాయే.. ఎంతమామా కేజీ” అడిగింది కిట్టమ్మ.

“ఎంతోమ్మే.. అన్నీ రెండు నూర్లయినాయి..”

“ఏమన్నా కొనేటిగా ఉండాయా.. ఏం కూర చేద్దాంకా..”

ముగ్గులు వేసేసి చేతులు చీరకు తుడుచుకుంటా వచ్చింది కోటమ్మ.

“వంకాయలు, కంది బేడలు యేసి పుల్లగూర చేసుకుండాం.. బెల్లం తెచ్చిండా. పరమాన్నం చేద్దాం. చారు చేద్దాం..” అన్నాడు ఎంగటేశు.

అందరూ వంట పనిలో మునిగిపోయారు.

పీలేరు పట్టణానికి కిలోమీటరు దూరంలో ఆగ్నేయ మూలగా నాలుగు గుడిసెలు ఉండాయి. గుడిసెలు కట్టెంతర్వాత సున్నం కొట్టినట్టే లేదు. వర్షానికి చూరునుంచి కారిన నీళ్లు గోడలమీద పడ్డంతో సన్న కాలవల మాదిరిగా గీతలుండాయి. పైకప్పులు వేసి చాలాకాలమయింది అనేదానికి గుర్తుగా రంగు వెలసిపోయి నల్లగా ఉండాయి. అది గరుగు నేల కావడంతో పచ్చదనం తక్కువగా ఉంది. అక్కడక్కడా తంగేడు, జిల్లేడు చెట్లు కనిపిస్తూ ఉండాయి. దూరంగా పంటపొలాలున్నాయి. గుడిసెలకు పదిబారల దూరంలో రాళ్లు, మట్టితో కట్టిన నాలుగు పందలదొడ్లు ఉన్నాయి. వాటిల్లోనుంచి ఒకరకమైన మదపు వాసన వస్తూ ఉంది. రెండు వాటిల్లో పిల్లలపండులు కళ్ళు మూసుకుని పడుకోనుండాయి. పిల్లలు వాటిపొట్టలకింద దూరి పాలు తాగతాండాయి.

ఎంగటేశు ఇంటివద్ద, మిగిలిన రెండిల్లలో ఆడవాళ్లు కూడా వచ్చి చేరారు. అందరూ కలసి వంటపనులు చేస్తాండారు.

ఇంటి ముందు చింపిరి జుట్టుతో, బట్టల్లేకుండా ఉండే పిల్లలు ముగ్గురు ఆటలు మొదలు పెట్టారు.

“రేయ్.. దూరంగా పొయ్యి ఆడుకోపోండి.. ముగ్గు పోతాది” అరిచింది కోటమ్మ.

“ఇవాం ఎంతిస్తాండారుకా” అడిగింది కిట్టమ్మ.

“చానా ఎక్కవమ్మా.. మీమామనే అడుగు..”

“ఎంతమామా..”

“పది పండులు.. పాపకు కమ్మతట్లు, ముక్కుపుల్ల, కాళ్లగొలుసులు.. పిల్లోనికి వాచి, కాళ్లకు చెప్పులు.. పెండ్లి మనం చేసేయాల”

“పది పండులా.. చానా ఎక్కవ కదా మామా” అంది కిట్టమ్మ.

“ఏంచేసేదిమ్మే.. వోళ్లు ఇరవై పండులు అడిగినారు.. గోజాడి గోజాడి.. పది పండులకు ఒప్పుందం అయిందాది. పిల్లోనికి ఉంగరం తీసేమని అడిగినారు. యాడవుతాది.. అడికే బరువు” చెప్పినాడు ఎంగటేశు.

“వోళ్లకు ఎన్నుందాయి జీవాలు..”

“మనకంటే ఉండేవోళ్లే.. ఇద్దరు కూతుండ్లు.. ముగ్గురు కొడుకులు.. ఈ పిల్లోడు కదా.. మిగిలినోళ్లంతా ఎవరి బతుకు వోళ్లు బతుక్కుంటా ఉందారు. పిల్లోడు అమ్మానాయనతో కలిసుండాడు. రెండు సుట్టిండ్లు ఉండాయి. నలభై జీవాలుండాయి..”

“మ్మేయ్.. లచ్చిమీ.. నీళ్ళు చాల్లే.. నీళ్లు కాగిందాయి. పోసుకోపో” అరిచింది కోటమ్మ.

మాటలు చెప్పుకుంటా, ఇంటి ముందు పొయ్యిల దగ్గర వంటవనిలో మునిగిపోయారందరూ.. పెంపుడు కుక్కలు రెండు తోకూపుకుంటా వాళ్ల సుట్టకారం తిరగతాండాయి.

పెండ్లి పనులు

“అమ్మా.. రెడ్డి ఉండాడా..” అడిగినాడు ఎంగటేశు ద్వారబంధం వద్ద నిలబడుకుని.

“పోసుకోనుండాడు ఎంగటేశూ.. ఏం పనీ” అడిగింది పద్మావతమ్మ చీరలు చూస్తూ.. ఆమెతో పాటు మరో పదిమంది ఆడవాళ్లు చీరలు చూస్తున్నారు.

వచ్చిన కారణం చెప్పదామా, వద్దా అన్నట్టు కాసేపు చూసి మౌనంగా ఉండిపోయాడు ఎంగటేశు. అతని ఉనికినే మరచిపోయినట్టు ఆడవాళ్లు చీరలను చూడడంలో మునిగిపోయారు.

“ఈ చీర ఎంతక్కా”

“అదా.. ఆరువేలు..”

“ఇదీ..”

“ఎర్రంచుచీర కదా.. కొత్తగా వచ్చిందంట.. పాపకు రిసెప్షన్ కోసమని తీసుకున్నేం.. పదివేలు..”

“పెండ్లి పట్టుచీర ఎంత”

“అదో.. ఆపక్కనుండాదే వక్కరంగు చీర.. అదే.. యాభైవేలు..”

“యాభై వేలా..!”

“పెండ్లి గుడ్డలు అన్నీ ఎంతయినాయమ్మా”

“పాపకు, పిల్లోనికి, వాళ్ల అత్తామామకు, మా ఆడబిడ్డలకు, వాళ్ల మొగుళ్లకు.. ఇంగా ఎవరెవరికో.. ఒగ లోడనుకో ఒదినా.. అన్నీ కలిపి ఆరులక్షలు దాటింటాయి”

“ఓయమ్మా.. అంతయినాయా..”

“మేము పది లక్షలు అయితాయనుకోనున్నేం.. బెంగుళూరులో మా రెడ్డికి తెలిసినోళ్లది అంగడి. బాగా తగ్గించి యిచ్చినారు..” చేతులు తిప్పతా వివరిస్తూ ఉంది పద్మావతమ్మ.

“సిద్ధారెడ్డి ఉండాడామ్మా..”

“అఁ..రా చిన్నాయనా.. కుచ్చో..మేయ్ శ్రీదేవీ.. పైకి పొయ్యి, రెడ్డికి క్రిష్ణారెడ్డన్న వచ్చినాడని చెప్పు” చెప్పింది పద్మావతమ్మ.

ఆడవాళ్లందరూ సోఫాల్లో, కుర్చీల్లో కూర్చుని చీరలు చూస్తుండటంతో నిలబడుకున్నాడు క్రిష్ణారెడ్డి. మరో రెండు నిమిషాల్లో బనియన్, పంచెతో మెట్లు దిగాడు సిద్ధారెడ్డి.

“ఏం మామా నిలబడుకోనే ఉండావే.. ఓహో.. ఆడోళ్లంతా చీరలు చూస్తాందారా..” అని నవ్వి.. “మనం తోటలో కుచ్చోందాం పదా.. నువ్వెప్పుడొచ్చినావు ఎంగటేశూ.. వరండాలోటియి రెండు కుర్చీలు తే” అన్నాడు సిద్ధారెడ్డి.

ఇద్దరూ తోటలోకి వచ్చి ఎంగటేశు వేసిన కుర్చీల్లో కూర్చున్నారు. వాళ్లకు దగ్గరలో పచ్చికమీద పద్మాసనం వేసుకుని కూర్చున్నాడు ఎంగటేశు.

సాయంకాలం కావస్తూ ఉంది. పగలుకాసిన ఎండకు గాలి ఇంకా వెచ్చగానే వీస్తూ ఉంది.

“మధ్యాన్నం వచ్చినాం..” అన్నాడు చెప్పబోయే మాటలకు ఉపోద్ఘాతంగా సిద్ధారెడ్డి.

“నేను వారం రోజులు ఊర్లోలేనుకదా సిద్ధారెడ్డి.. ఈరోజే వచ్చినా.. పెండ్లి పనులు ఎండాకా వచ్చినాయో కనుక్కుందామని వస్తే” అన్నాడు క్రిష్ణారెడ్డి.

కుర్చీలో వెనక్కు వాలి నోరంతా తెరిచి ఆవులించాడు సిద్ధారెడ్డి. “నిన్న పోయినాం బెంగుళూరుకు.. ఆడ చూసినావుకదా, మీ కూతురు చీరలు పంచాంగం పరిసిందేది. తెలిసినోళ్లంగడి అయితేనే ఏడు లక్షలు అయిండాది. మళ్లా పిల్లోనికి గుడ్డలు వాళ్లే కుట్టించుకుంటామంటే ఇరవై వేలు ఇచ్చినాం..”

ఎంగటేశు తాను వచ్చిన పని మరచిపోయాడు. సిద్ధారెడ్డి చెప్పేమాటలు నోరు తెరుసుకోని వింటా ఉండాడు. సిద్ధారెడ్డి కూడా మధ్యమధ్యలో ఎంగటేశు వైపు చూస్తూ ఉండాడు, వింటాండాడా లేదా అన్నట్టు.

“పెండ్లి ఇంట్లోనే కదా”

“ఇంట్లో యాడ చేస్తాం.. సరిపోతాదా.. మన తాహతుకు ఈ ఇల్లు చాలదులే.. ఎంతమంది.. కనీసం రెండు వేలమందన్నా వస్తారనుకుంటా ఉండా.. అందుకనే ముఖ్యమయినోళ్లందరికీ పెండ్లి రోజుకు పీలేర్లో లాడ్జీలన్నీ ముందుగానే బుక్ చేసేసినాం.. ఏటిదగ్గరుండాదే., కళ్యాణమండపం దాంట్లో పెండ్లి”

“టౌనుకు దూరం కదా”

“బండ్లు లేనోళ్లకు ఇబ్బంది. మనకేం.. పది టాటా సుమోలు పెడతాండా.. ఎవరికేగానీ ఏ ఇబ్బంది ఉండగూడదు..”

“పెండ్లిపత్రికలు ఏపించేసినారా..”

“ఆర్డరిచ్చినాం.. ఒక్కో కార్డు ఇరవై రూపాయలు పడతాండాది... అందరికీ ఫోన్లు చేసి చెప్పేసినా.. ఫోన్లకే ఐదువేలదాంకా అయిండాది.”

ఇద్దరూ మాటలు చెప్పుకుంటా ఉండారు. చీకటి పడింది. దీపాలు వెలిగాయి. మధ్యలో ఒకసారి కాఫీలు వచ్చాయి. ఇద్దరూ తాగారు.

రెండు సార్లు తను వచ్చిన విషయం అడగాలనుకున్నాడు ఎంగటేశు.. కానీ అతనికి ఆ అవకాశం ఇవ్వలేదు వాళ్ళు. మాట్లాడుకుంటానే ఉండారు. ఇంటి దగ్గరనుంచి ఫోన్ రావడంతో క్రిష్ణారెడ్డి వెళ్ళిపోయాడు.

“అరే..నిన్ను నురిచే పోతినే.. ఏం ఎంగటేశూ వచ్చినావు” అడిగాడు సిద్ధారెడ్డి.

“అదేన్నా.. ఆరోజు అడిగిన్నే కదా.. మా పాపకు పెండ్లి.. ఐదువేలు దుడ్డు కావాలన్నా..” మెల్లగా చెప్పాడు ఎంగటేశు.

“ఓ..నురిచే పోయినా.. ఇంచేపూ ఇన్నేవు కదా.. లక్షలతో పని. పాప పెండ్లికి మొత్తం రెండు కోట్ల దాంకా అయ్యేటిగా ఉండాలి. ఒక రూపాయి కూడా ఈలేను”

“అట్లంటే ఎట్లనా..నిన్నే నమ్ముకోనుండా” దీనంగా అడిగాడు ఎంగటేశు..

“ఏం చేసేది ఎంగటేశూ.. పెండ్లికి అనుకున్నాదానికన్నా ఎక్కువ ఖర్చులయితాందాయే.. నువ్వు యాడన్నా తీసుకో.. రెండునెల్లు పోయినాంక ఇస్తా..” అన్నాడు సిద్ధారెడ్డి.

### సమాళించుకోవాల

“కదా బేరం..ఒగోదానికి రెండువేలా రెండు నూర్లు ఇస్తాంనా.. ఒగరూపాయి కూడా ఎక్కువ ఈను” చెప్పాడు పుల్లన్న.

“ఒగోటి యాబై కేజీలుంటాది.. ఎంత తక్కువన్నే నలబై కేజీలొస్తాది. కేజీకి ఎనబై లెక్కేసినా మూడువేలు పైన్నే.. ఒగోదానికి రెండువేలా ఐదునూర్లు ఈండి” అన్నాడు ఎంగటేశు.

“లేదన్నా.. అంత చెయ్యవులే.. ఎంత బక్కుగా ఉందాయో చూడు..”

“ఫిద్ బిద్ద పెండ్లిపెట్టుకోనుండాదు.. అవసరం అనిగదా అమ్మతాండాదు. ఇట్ల అడిగితే ఎట్ల..” మధ్యలో కలగజేసుకున్నాడు నారప్ప.

అందరూ ఎంగటేశు పందల దొడ్డికాడ నిలబడుకోనుండారు. మూడు పండులు మాత్రమే దొడ్లో ఉండాయి. మిగిలిన వాటిని లచ్చిమి మేపేదానికి తోలుకోని పోయిందాది.

“మాకూ బిద్దలుండారునా.. మేమేం అన్నేయంగా అడగలా.. ఇంగోనూరు ఎగేసి ఇస్తాం. మొత్తం ఆరువేలా తొమ్మిది నూర్లు” అన్నాడు పుల్లన్న.

అప్పటికి గంటనుంచి బేరం నడస్తాండాది వాళ్లమధ్య

మౌనంగా చూస్తూ ఉండిపోయాడు ఎంగటేశు..

“సరేలేప్పా. ఇంగోనూరు ఎగేసి ఏడువేలు ఇచ్చేయండి” బేరం తెంచేసాడు నారప్ప.

“సెంచికారం మూడునూర్లు పెట్టుకో..రేపు వచ్చి మిగతాది ఇస్తాం..” అన్నాడు పుల్లన్న.

“మేము తిరపతికి గుడ్డలకు పోవాల”

“మీరు నిర్ధరలెయ్యక ముందే వచ్చి ఇచ్చేసి పోతా..” అన్నాడు పుల్లన్న.

మూడు పండులను తోలుకోని పోయి, పుల్లన్న వాళ్ల ఊరి దగ్గర వదిలి వచ్చాడు ఎంగటేశు. అప్పటికి పొద్దు గూట్లో పడింది. గరుకునేలమీద నుంచి ఇంకా వేడి సెగలు వస్తానే ఉండాయి. ఇంటిగోడలకుండే రంధ్రాలకు కోటమ్మ మన్ను మొత్తతా ఉండాలి.

“మూడు పందలను అమ్మేస్తావి..ఇనాం పది పందల ఇస్తాండావు. ఏడు పండులే కదా మామా మీకుండేది. ఎట్ల మీ జీవనం..” అడిగింది కిట్టమ్మ.

“బిడ్డకన్నా ముక్కెమామ్మే.. ఆ బగమంతుడు ఒగబిడ్డనే ఇచ్చినాడు. ఇంగో నలుగుర్ని ఇచ్చింటే ఎట్ల చేసిందుమో” అన్నాడు.

“ఇంటి కప్పు పోయిందాది.. వానొస్తే కారతాంది. ఇంట్లో పడుకున్నేమంటే ఎన్నెలంతా ఇంట్లోనే ఉంటాది.. కప్పుడం ఏస్తే బాగుండు మామా” అంది కోటమ్మ.

“ఎండలకాలమే కదామ్మే.. వానల కాలం కాదులే.. బిడ్డ పెండ్లి కానీ.. మళ్ల చూసుకుందాం..” అన్నాడు ఎంగటేశు.

పద్దన్నే తిరుపతికి పోయి పెండ్లికి ఏమేం తీసుకోవాలో లెక్కలేశారు.

పెండ్లి కూతురుకు నూటేభైలో నాలుగు చీరలు, నాలుగు నూర్లలో పెండ్లి చీర, రెండు గ్రాముల్లో కమ్మలు, రెండు నూర్లలో ముక్కుపుల్ల, ఐదునూర్లలో కాళ్లగొలుసులు.. పిల్లోనికి నాలుగు నూర్లలో పంచె చొక్కాయి, నూర్రూపయల్లో చెప్పులు, ఐదునూర్లలో వాచీ, పిల్లోని అమ్మానాయనకు నాలుగు నూర్లలో గుడ్డలు, తమకు ఆలూమగలకు మూడు నూర్లలో గుడ్డలు.. తీసుకోవాలనుకున్నారు.

రాత్రి తొమ్మిది గంటలు దాటిందాకా అక్కడ ఉండే నాలుగు ఇండ్లలో వాళ్లందరూ కుచ్చోని లెక్కలు వేశారు. బట్టలు, నగలవరకే ఆరువేల రూపాయలు అవుతుందనుకున్నారు. పెండ్లికి కనీసం యాభైమందికి భోజనాలు. ఐదునూర్లన్నా అవుతాదనుకున్నారు. అన్నీ గుట్టుగా చేసుకుంటే పందల అమ్మిండే డబ్బుతో సరిపెట్టుకోవచ్చు అనుకున్నారు. అంతకూ చాలకపోతే తలా నూరు రూపాయలు ఇస్తామని చెప్పినారు. ఎట్లోగట్లా సమాళించుకుందాంలే అని ధైర్యం చెప్పారు.

### పెండ్లి

“నీక్కావలసింది.. నాదగ్గర ఉంది..” పాటను భజంత్రీలు వాయిస్తున్నారు. కళ్యాణమండపమంతా ఉత్సాహంగా ఉంది. పట్టు చీరలు తళతళ లాడుతున్నాయి. బంగారు నగలు ధగధగ మెరస్తాండాాయి. రిసెప్షన్లో ఖరీదయిన బట్టల్లో శశికళ, కార్తీక్రెడ్డి వెలిగిపోతాందారు. శశికళ వంటినిండా బంగారమే. ఊరేగింపుకు తీసుకొచ్చిన ఉత్సవ విగ్రహంలా ఉందామె. కార్తీక్రెడ్డికి ఒక్కో చేతికి నాలుగేసి ఉంగరాలున్నాయి. కుడి చేతికి వెడల్పాటి బ్రాస్లైట్. మెడలో చిటికెన వేలు లావున్న బంగారు చైను. పూలహారం వేలాడుతుండటంతో చైను సరిగా కనిపించడం లేదు. ఉక్కపోత నెపంతో అంతకంతకూ దండను పక్కకు జరిపి, చైనును కనిపించేలా లాగుతున్నాడు. బంధువులు జంటలు జంటలుగా, గుంపులు గుంపులుగా వేదికపైకి వచ్చి కానుకలు ఇచ్చి ఫోటోలు దిగుతున్నారు. వాళ్లతోపాటు సిద్ధారెడ్డి, పద్మావతమ్మ కూడా ఉన్నారు.

రాత్రి ఎనిమిది గంటలు..

భోజనంవద్ద సందడిగా ఉంది. బఫే పద్దతి ఏర్పాటు చేశారు.

ఐదు రకాల స్వీట్లు. ఐదు రకాల వేపుళ్ళు. ఐదురకాల పచ్చళ్లు. రెండు రకాల పప్పు. రెండు రకాల సాంబారు. రెండు రకాల రసం. ఐదు రకాల అన్నాలు. నాలుగురకాల ఐస్క్రీంలు.. అరటి పండు..

“అన్నీ రుచి చూసినావారా” అడిగినాడు క్రిష్ణారెడ్డి.

“యాడమామా చూసేది.. ఏది నోట్లో పెట్టుకున్నే రుచిగానే ఉండాది. రుచిగా ఉంటే తక్కువ తింటామా.. నాలుగైదు రకాలు తింటానే కడుపు నిండిపోయ” అన్నాడు భుక్తాయాసంతో నాగిరెడ్డి.

ఇద్దరూ భోంచేసి వచ్చి, తాంబూలం నములుతా కుర్చీల్లో కూర్చోనుండారు.

“మన పెండ్లిండ్లప్పుడు ఇయ్యన్నీ ఉన్నేయంటరా.. వప్పన్నం, లడ్డు పెడితే చాలనుకుంటా ఉండిరి.. పెండ్లింటే పప్పన్నం లడ్డేకదా..”

“ఈడ లడ్డు యాడుంది మామా.. అయ్యేంటియేంటియో.. తీపుయి ఉండాయి. నేను మైసూర్ పాక్ తిన్నేనంతే”

“నేను గూడా అంతలేరా..”

“మామా.. ఈడ తినేదానికన్నా బీటికి పారేసేదే ఎక్కువుండాదే” క్రిష్ణారెడ్డి చెవిలో రహస్యం చెప్పినట్టుగా గుసగుసగా చెప్పినాడు నాగిరెడ్డి.

“ఈడ తినకుండా పారేస్తాండేదాంతో సుమారుపాటి పెండ్లిచేయచ్చు కదా”

జెనన్నట్టు తల ఊపినాడు నాగిరెడ్డి.

“ఆ మద్దెన యానాదోళ్ల ఎంగటేశుగాడు ఐదు వేలు దుడ్డు అడిగిన్నేడంట.. వాని కూతురు పెండ్లింట కదా.. సిద్ధారెడ్డి ఇస్తానని చెప్పి ఈలేదురా... ఇంత నేలపాలు చేసేదానికన్నా వోనికి దుడ్డు ఇచ్చింటే జీవితాంతం రుణపడి ఉన్నందుకదా”

“మళ్ల పిల్లంపి వోని కూతురి పెండ్లికని ఇనాంగా వెయ్యి రూపాయలు ఇచ్చినాడు మామా.. నువ్వు చూసినావోలేదో.. వారంనుంచీ సిద్ధారెడ్డన్న ఇంటికాడ వోడు గొడ్డుమాదిరిగా పనులు చేస్తాండాడు”

“పిల్లికి కూడా బిచ్చమెయ్యడే.. వెయ్యి రూపాయలు ఎందుకిచ్చినాడు!” ఆశ్చర్యపోయాడు క్రిష్ణారెడ్డి.

“అదంతా వేరే కతలే.. చూడు.. చూడు..” అంటా వేదికపైకి చూపించాడు నాగిరెడ్డి.

ఇద్దరు రాష్ట్ర మంత్రులు వచ్చారు. వాళ్లతో ఫోటోలు దిగాడు సిద్ధారెడ్డి. దగ్గరుండి వాళ్ళను కుర్చీలో కూర్చోబెట్టి భోజనం పెట్టించాడు. వాళ్లతోపాటు కార్లదాకా వచ్చి సాగనంపాడు. ఎంపీ, ఎమ్మెల్యేలు వచ్చారు. చిన్నాచితకా నాయకులూ వస్తాండారు.

“ఏందిరా కత” అన్నాడు క్రిష్ణారెడ్డి.

“ఈసారి పీలేరు ఎంపీపీ టికెట్టు కోసం చూస్తాండాడంట మామా..”

“అఁహో.. అందుకా ఇంత ఆగింతం చేస్తాండేది..”

“ఈన్నే కుచ్చోనుంటారా.. ఇండ్లకు వస్తారా” అంటా వచ్చింది నాగిరెడ్డి భార్య.

“పెండ్లికూతురు ఎనకంటీ ఉండవామ్మా” అన్నాడు క్రిష్ణారెడ్డి.

“పెండ్లికూతురుతో మనకేంపని చిన్నాయనా.. ఇదేమన్నా ముందుకాలమా.. తల దువ్వాల, జడెయ్యాల, పూలు పెట్టాల, చీర కట్టాల అనేదానికి? చూస్తాండారు కదా.. ఆ మాదిరిగా మొగానికి రంగులుపూసి, చీర కట్టించానికి ఐదువేలంట.. పోదాం పాండి

ఇంటికి..” అంది తీరస్కారంగా.

క్రిష్ణారెడ్డి, నాగిరెడ్డి కుర్చీల్లోంచి లేచి మండపంలోంచి బయటకు వచ్చారు. బయట ఆర్యోస్తా వాళ్ల పాటలతో చెవులు హోరెత్తి పోతాడాయీ.

కళ్యాణమండపం నుంచి రోడ్డు పొడవుకూ కార్లు, బైకులు నిలిపి ఉండాయి. ముడి

“ముగ్గుకర్ర బాగా ఎయ్యాల..” అన్నాడు నారప్ప.

“ముగ్గుకర్ర ఎయ్యడమంటే పందల మేపినట్టుకాదు..” అనింది ముగ్గేసేది ఆపేసి కిట్టమ్మ.

అమాటలకు ఆడోళ్లంతా కిసక్కన నవ్వినారు.

ఎంగటేశు ఇంటి ముందు పేడతో అలికిందారు. ముందురోజు బంధువులు బదారుమంది వచ్చినారు. అందరూ తెల్లవారేలకు నిద్రలేచి పెండ్లిపనుల్లో ఉండారు.

ఆడవాళ్లంతా ఇంటిముందు పేడతో అలికి ముగ్గులు పెడతాండారు. సుట్టింటికి ముందురోజు సున్నంపూశారు. ఎర్రమట్టితో బొట్లు పెట్టినారు. ఇంటికి పది బారల దూరంలో మట్టిలో గుంతలు తొప్పి పొయ్యిలు తయారు చేసినారు. పెళ్ళికూతురు స్నానం చేయడం కోసం బదారుమండలతో పెరడు తయారు చేసినారు.

“అలికి ముగ్గులేసేసినాం.. ఇంగ స్నానాలు చేసేసి అన్నాలు చేసేదే.. మొగోళ్లంతా ఇంగా ఈన్నే నీలుక్కోని ఉండారే.. ఎలబారి పోయి మామిడాకులు, నేరేడు మండలు, టెంకాయపట్టలు కొట్టుకోని రాపోండి” అరిచినారు ఆడోళ్లు.

ముందురోజే ఎంగటేశు సిద్ధారెడ్డి ఇంటిదగ్గరనుంచి పందిరికోసం అని గుంజలు తీసుకోనొచ్చినాడు. నారప్ప, ఎంగటేశుకలసి గుడిసెలకు పడమరగా నేలను సదరం చేసిందారు.

“నేరేడు చెట్టు దేవత. ఆ చెట్టెక్కోవోళ్లు నీళ్లుపోసుకోని పోండి” అరిచింది కిట్టమ్మ పోతాండే మొగోళ్లను.

“అందరమూ నీళ్లుపోసుకోనుందాంలేమ్మే..” అన్నాడు ఎంగటేశు.

పీలేరుకు ఆనుకోని పోతాండే ఏటితావకు పోయినారు. నేరేడు చెట్టు మొదులుకాడ కడ్డీలు వెలిగించి టెంకాయ కొట్టి, చెట్టు ఎక్కినాడు ఎంగటేశు. నేరేడు మండలు కొట్టినాడు. పక్కనే ఉండే మామిడి తోటలో, కాపలా ఉండే ఆయనను అడిగి మామిడి మండలు కొన్ని తీసుకున్నేరు. రెడ్డేరి బాయికాడికిపోయి టెంకాయ మట్టలు పది కొట్టినారు. వాటిని తీసుకోని ఇంటికి వచ్చినారు.

సదరం చేసిందే తావన గడ్డపారతో తవ్వి నాలుగు గుంజలు పాతి పందిరేసినారు. పందిరిమింద ఆరు టెంకాయపట్టలు ఏసినారు. నాలుగు గుంజలకు నాలుగు టెంకాయపట్టలు చుట్టినారు. పందిరికింద తూర్పుమొగంతో ఉండేటిగా నాలుగు రాళ్లు నిలబెట్టినారు.

“ఎందుకుమామా ఆ రాళ్లు” ఒగ పిల్లోడు అడిగినాడు.

“రాళ్లుకాదురా ఎదవా.. సీత, రాములు, లచ్చణుడు, ఆంజనేయసోమి. చెంపలేసుకో”

అన్నాడు నారప్ప.

పెళ్ళికి వేదిక సిద్ధమయింది. అన్నం, కూరలు, పరమాన్నం చేసేసినారు. దగ్గర్లో ఉండే మర్రిచెట్టునుంచి ఆకులు కోసుకోనొచ్చి విస్తర్లు కుట్టినారు. లచ్చిమికి స్నానం చేపించి కొత్తబట్టలు కట్టి, తలదువ్వినారు.

ఆరోజు పందలను ఎల్లదోలలా. అన్నీ దొడ్లలోనే ఉండాయి. పిల్లోల్లు, ఆడోల్లు మొగోళ్లు అందరూ అన్నే ఉండారు.

పనులన్నీ అయిపోయి పెండ్లి కొడుకు కోసరం కాసుకోనుండారు. ఇంతలో ఇద్దరు పోయి మెల్లగా గుడిసెలో కుండలోనించీ రెండు గ్లాసులు సారా తాగేసి వచ్చి డప్పులు ఎత్తుకున్నేరు. డప్పులు వాయిస్తాంటే మిగిలినోళ్లు ఎగరతా ఉండారు. మధ్యాహ్నానికంతా పెండ్లికొడుకు బృందం వచ్చింది.

భోజనాలయినాంక సాయంకాలం నాలుగుగంటలకంతా లచ్చిమిని, అక్కులప్పను పెండ్లిపీటలమింద కుచ్చోపెట్టినారు.

“మేము పాలానీళ్ల మాదిరిగా కలిసుంటాం..

ఒగరికోసరం ఒగరం బతకతాం..

రంపులాడుకోం..

సంసారం గుట్టు ఈదిన ఏసుకోం..

బగమంతులైన ఆ సీతారాముల సాచ్చిగా..

ఎల్తురిచ్చే సూర్యబగమానుడి సాచ్చిగా..

ఎన్నెలిచ్చే సందమామ సాచ్చిగా..

బువ్వపెట్టే బూమాత సాచ్చిగా..

మినమినలాడే ఆ చుక్కల సాచ్చిగా..

మమ్మల్ను కన్న అయ్యాఅమ్మ సాచ్చిగా..

మేమిద్దరం సచ్చేదాంకా ఒగర్ని ఒదిలి ఒగరం ఉండం..” అని కుల పెద్ద చెప్తాంటే లచ్చిమి, అక్కులప్ప వంతపాదతా ప్రమాణం చేశారు.

“మంతరాలు అయిపాయ.. బొట్టు కట్టు” అన్నాడు కులపెద్ద నొగతా.

పసుపుకొమ్ము కట్టిండే దారం తీసుకుని లచ్చిమి మెడలో మూడుముడులు వేసినాడు అక్కులప్ప.

ఇద్దరూ పూలదండలు మార్చుకున్నేరు.

“మీ ఇద్దరికీ ముడేసేసినాం.. ఒగింబోళ్లయిపోతిరి” అన్నాడు కులపెద్ద.

డప్పులమోత ఆకాశాన్నంటతా ఉండాది..

సారా వాసన గుప్పుమంటా ఉండాది..

### హనీమూన్

సోఫాలో ఒకరి ఒడిలో ఒకరున్నట్టుగా కూర్చోనుండారు శశికళ, కార్తీక్రెడ్డి. ఇద్దరి ముఖంలో పెళ్లి, శోభనం తెచ్చిన ఆనందం కనిపిస్తా ఉంది. ఎదురుగా టీవీలో ఏదో

కార్యక్రమం ప్రసారం అవుతోంది. ఆ కార్యక్రమం ఏమిటో అందులో ఎవరున్నారో చూసుకునే ధ్యాసలో ఆ జంటలేదు.

పెళ్ళికి వచ్చిన బంధువులందరూ వెళ్లిపోవడంతో ఇల్లంతా బోసిగా ఉంది.

పొడి దగ్గు దగ్గతా సిద్ధారెడ్డి మెట్లు దిగాడు.

శశికళ, కార్తీక్ రెడ్డి కాస్త దూరం జరిగి కూర్చున్నారు.

“ఏమిటా.. ఏవూరు పోతారు ” అడిగాడు సోఫాలో కూర్చుంటూ సిద్ధారెడ్డి.

“ఎందుకులే మామా.. టైమూ తక్కువుందాది. మల్లా అమెరికా పోవాల కదా”

అన్నాడు కార్తీక్ రెడ్డి.

“ఇంగారెండు నెలలు ఉందాది కదా అల్లుడూ”

“ఔనూ..” అంటూ భార్యవైపు చూశాడు కార్తీక్ రెడ్డి.

“పోయిరాండి అల్లుడూ.. జాలీగా వుండండి.. ఇక్కడుంటే ఇట్ల పానకంలో పుడకల్లాగా మేము ఎవరో ఒకరం మీ మద్దెలో వచ్చి దూరతానే ఉంటాం. అక్కడయితే మీరిద్దరేకదా.. మీయిష్టం..”

“పోదాం పదండీ.. కనీసం ఒక వారం రోజులన్నా ఉందాం..”

సరే అన్నట్టుగా సిగ్గుపడుతూ తల ఊపాడు కార్తీక్ రెడ్డి.

“ఏవూరు పోతారు.. వూటీనా..”

“వద్దునాన్నా.. మేము టూర్ పోయాము.. కేరళ..” అంది శశికళ.

“ఏమిటా..”

సరే అన్నట్టు తల ఊపాడు కార్తీక్ రెడ్డి.

అన్నింటికీ తలవూపుతున్న అల్లుడిని చూసి నవ్వుకున్నాడు సిద్ధారెడ్డి.

“ఏది చేసినా మన ప్రిస్టేజీకీ తగినట్టుగా ఉండాలమ్మా.. ఎంతభర్చయినా పర్వాలేదు.. మా పాప పేరుతో లక్షరూపాయలు బేంకీలో ఏస్తా.. ఏటీఎం కార్డు ఉంది. టికెట్లన్నీ నేనే బుక్ చేపిస్తా.. జల్సా చేసుకోండి” అన్నాడు అల్లుడిని చూస్తూ..

ఎన్నెలపందిరి

అందరూ అన్నాలు తినేసినారు. గుడిసెల ముందర కుచ్చోని మాటలు చెప్పుకుంటూ ఉండారు. నారప్ప డప్పుతీసుకోని దరువేయడం మొదులు పెట్టినాడు.. సిద్ధయ్య నులుగెత్తుకున్నేడు.. అప్పటికే ఇద్దరూ సారా తాగిందారు.

వెన్నెల విరగకాస్తా ఉందాది. చల్లగాలి తోలతా ఉందాది. గుడిసెల్లోని మనుషులందరూ అక్కడే ఉండారు. గోడకు ఆనుకోని కుచ్చోనుండే అక్కులప్ప భుజానికి తల ఆనించి కుచ్చోనుంది లచ్చిమి.

మూడో నిద్రకు అక్కడకు వచ్చారు కొత్తదంపతులు.

ఇద్దరి శరీరాల్లో వేడి రగులుకుంటోంది. అక్కడ ఉన్న ఆ సందడి నుంచి వారు వారిదైన లోకంలో తేలిపోతాండారు. ఒక్కసారిగా కుక్కలు భౌభౌమని అరిచాయి. పాటలు, దప్పులు ఆగిపోయాయి. అందరూ వర్తమానంలోకి వచ్చారు. ఎవరిదో గేదె కట్టుతెంపుకోని వచ్చింది. దానిని అక్కడినుంచి అదిలించారు.

అక్కులప్ప పెద్దగా శబ్దం వచ్చేలా ఆవులించాడు.

“మ్యేయ్..లోపల చాపలేసినావా” అన్నాడు ఎంగటేశు భార్యతో.

“ఎబ్బుడో ఏసినాబ్బా..” అంది కోటమ్మ ముసిముసిగా నవ్వుకుంటూ.

“పొయ్యి పొనుకోపోండి..మాకు తెల్లార్తాదిలే..” అన్నాడు నారప్ప.

అక్కులప్ప వెంటనే గుడిసెలోపలకు వెళ్లాడు.

గుడిసెలో కడ్డీలు వెలిగించిందారు. కింద ఈతచాప పరిసి, దానిమీద రెండు బొంతలు పరిసిందారు. తల దగ్గర ముంతలో నీళ్లుండాయి.

మరో ఐదునిముషాలకు లచ్చిమి లోపలకు వచ్చి తలుపుకు అడ్డంగా కర్ర పెట్టింది. అక్కులప్ప పక్కన పడుకుంది.

భార్యను గట్టిగా వాటేసుకున్నాడు అక్కులప్ప.

బయట దప్పుల శబ్దం తిరిగి మొదలయింది. ఈసారి నాలుగైదు దప్పులు మోగుతున్నాయి. వాటికి అనుగుణంగా పాటలుపాడతాండారు.

“ఎట్లుంది మా ఇల్లు” గుసగుసగా అడిగింది లచ్చిమి అక్కులప్ప మీద బోర్లా పడుకుని. భార్యముఖంలోకి చూశాడు అక్కులప్ప. చీకట్లో సరిగా కనిపించలేదు. చూరు కంతలోంచి వెన్నెల ఇంట్లోకి పడతా ఉంది.

“ఎన్నెలపందిరి మాదిరిగా ఉండాది” అన్నాడు అక్కులప్ప.

లచ్చిమి కిలాకిలా నవ్వింది.

ఆమెనోటినుంచి జాలువారిన ముత్యాలను తన నోటితో అందుకున్నాడు అక్కులప్ప. •

నవ్వ వీక్షి, ఆగస్టు 20, 2008

